

**QORTI TAL-MAGISTRATI (GHAWDEX)  
GURISDIZZJONI SUPERJURI  
SEZZJONI GENERALI**

**MAGISTRAT DOTTOR PAUL COPPINI LL.D.**

**Rikors Ġuramentat Numru: 23/2016 PC**

**Carmel Formosa; u  
Mark u Leeann konjuġi Formosa**

**vs**

**Domenic Mercieca**

**Illum l-Ħamis, 6 ta' Ġunju 2019**

Il-Qorti,

Rat ir-Rikors Ġuramentat li permezz tiegħu l-atturi, wara li ppremettew:

1. Illi l-atturi huma lkoll ġirien tal-konvenut Mercieca;
2. Illi l-konvenut Mercieca ilu għal diversi snin jopera b'mod abbusiv u llegali razzett gewwa l-proprjetà tiegħu fl-indirizz Barriera, Triq Bullara, Xaghra, Ghawdex;
3. Illi dan ir-razzett jinsab qalb zona residenzjali bi ksur kemm tal-liġijiet tal-ippjanar u anke dawk sanitarji u qed johloq inkonvenjenza ta' kull xorta lill-atturi fejn saħansitra f'xita qawwija qiegħed anke jipperkola drenagg tal-bhejjem fir-residenza tal-atturi konjuġi Formosa;
4. Illi fil-prezent hemm Enforcement Notice pendenti bin-numri EC/00167/15 fil-konfront tal-konvenut Mercieca;
5. Illi dan l-operat tal-konvenut qed igib miegħu ntejjien, ħmieg, dubbien, storbju, grieden u bosta inkonvenjenzai oħra a detriment tas-saħħa tal-atturi u tar-residenti kollha li jgħixu fil-vicin;

6. Illi minkejja li gie protestat formalment il-konvenut xorta waħda baqa' jippersisti bl-operat tiegħu;
7. Illi r-rikorrenti jikkonferma li jaf bil-fatti hawn elenkati personalment, u għalhekk kellha ssir din il-kawża.

Talbu lill-konvenut jgħid għaliex m'għandhiex din il-Qorti:

1. Tiddikjara u tiddecidi illi l-konvenut qed jiggstixxi u jopera razzett fil-fond bl-indirizz "Barriera", Triq Bullara, Xagħra, Għawdex, illegalment u abbużivament;
2. Tikkundanna lill-konvenut sabiex fi żmien qasir u perentorju jiddeżisti milli jkompli jopera u jiggstixxi r-razzett fuq imsemmi kif ukoll tordnalu jneħhi kwalunkwe inkonvenjent li jirriżulta bħala riżultat ta' tali operazzjoni; u
3. Tiddikjara lill-konvenut responsabbli għal danni favur l-atturi minhabba l-aġir abbużiv u llegali tiegħu liema danni jigu likwidati f'gudizzju separat.

Bl-ispejjeż kollha kontra l-konvenut li minn issa huwa ngunt in subizzjoni.

Rat ir-Risposta Ġuramentata tal-konvenut, li permezz tagħha eċċepixxa:

1. Illi t-talbiet attriċi għandhom jigu miċhuda bl-ispejjeż kollha kontra l-istess atturi u dan għal diversi raġunijiet kif sejjer jirriżulta dettaljatament waqt it-trattazzjoni tal-kawża;
2. Illi qabel xejn, l-atturi ma għandhom l-ebda dritt li jindaħlu lill-esponenti x'jagħmel fil-proprjetà privata tiegħu għaladarba ma jeżisti l-ebda kuntratt, jew xi titolu ieħor li jissugġetta l-proprjetà tal-konvenut għal xi servitù favur il-proprjetà tal-istess atturi. Konsegwentement, l-atturi ma għandhom l-ebda interess ġuridiku li jipprezentaw kawża simili għal dik odjerna, u għaldaqstant il-konvenut għandu jigi liberat mill-osservanza tal-gudizzju;
3. Illi, mingħajr preġudizzju għall-premess, mhuwiex minnu li l-esponenti qiegħed jagħmel xi haġa abbużiva jew illegali fil-proprjetà tiegħu;
4. Illi dejjem mingħajr preġudizzju għall-premess, il-kmamar fil-proprjetà tal-konvenut ilhom jeżistu sa minn ferm qabel ma nbnew ir-residenzi tal-atturi, u kienu minn dejjem jintużaw għall-istess użu li għalih jintużaw illum, u għalhekk japplika l-prinċipju *primus in tempore potior in jure*;

5. Illi dejjem mingħajr preġudizzju għall-premess, kwalunkwe azzjoni li tittiehed mill-awtoritajiet governattivi ma tista' qatt tikkostitwixxi titolu jew dritt ta' azzjoni favur persuna privata fil-konfront ta' ċittadin ieħor, fin-nuqqas ta' xi titolu ieħor favur dik il-persuna privata kontra ċ-cittadin milqut b'dik l-azzjoni governattiva;
6. Illi dejjem mingħajr preġudizzju għall-premess, mhux minnu li l-esponenti qiegħed joħloq xi inkonvenjent lill-atturi kif lanqas huwa minnu li llum il-ġurnata jista' jipperikola drenagg mill-proprjeta' tal-konvenut għal go dik tal-atturi;
7. Salvi risposti ulterjuri fid-dritt u fil-fatt.

Rat il-verbali tax-xhieda mismugħa.

Rat l-affidavits u dokumenti oħra esebiti.

Rat in-Nota tal-Osservazzjonijiet tal-atturi.

Rat li halliet il-kawża għal-lum għas-sentenza.

Ikkunsidrat:

Illi permezz ta' din il-kawża l-atturi qegħdin bażikament jitolbu li l-konvenut ma jithallix ikompli jopera u jiggstixxi razzett fil-fond tiegħu li jmiss ma' dak tal-atturi, u dana minhabba l-iskular ta' ilma kontaminat, intejjen, hmieg, dubbien, storbu, grieden u bosta inkonvenjenzi oħra li dan ir-razzett allegatament qed jikkawzalthom. Il-konvenut jopponi t-talba għax jikkontendi li għandu dritt igawdi l-proprjeta' tiegħu kif jidhirlu hu, u barra minn hekk dan ir-razzett ilu jeżistu minn żmien ferm qabel mal-atturi marru joqgħodu fl-inħawi.

Huwa evidenti li l-atturi qegħdin jippretendu li kien hemm *molestia di fatto* fil-konfront tagħhom bl-eżistenza u l-użu tar-razzett fejn il-konvenut qiegħed irabbi l-annimali proprju f'fond li jigi adjacenti dak tagħhom, f'inħawi meqjusa bħala residenzjali fil-qalba tar-raħal tax-Xagħra, Il-Qorti tal-Appell kellha dan xi tgħid dwar il-principji elaborati fid-dottrina u fil-ġurisprudenza illi jirregolaw il-limiti tad-dritt tal-proprjeta' fil-interess tal-konvivenza civili bejn il-ġirien:

*“In-natura assoluta tal-proprjeta' ma tfissirx li s-sid jista' jagħmel bi hwejġu dak kollu li jrid; ifisser biss li ebda jedd ieħor ma jagħti fakultajiet usa' milli tagħti l-proprjeta', li, iżda, ukoll għandha l-limiti tagħha. Dawn il-limiti tal-proprjeta' jinqabzu, u bekk l-użu tad-dritt isir abbuż tad-dritt, mhux biss meta s-sid fiżikament jidhol fl-art ta' haddieħor, iżda f'każijiet obra ta' 'immissio in alienum' b'mezzi li, għalkemm ma jidbrux jew ma jintmissux, xorta jimbassu. Irwejjah u dbaben ukoll jistgħu, jekk ma jkunux "fil-qies li jmiss", jitqiesu bħala invażjonijiet illeċiti tal-proprjeta' ta' haddieħor u għalhekk il-ħsara li jagħmlu tkun 'damnum iniuria datum.' Fejn insibuh dan "il-qies li jmiss"? Naturalment, l-*

irwejjab u d-dhaben mbux dejjem jistgħu jinżammu fil-konfini tal-proprjetà mnejn jinbolqu, u jekk ngħidu li sid ma jista' jagħmel ebda forma ta' 'immissio in alienum' inkun qegħdin innaqqsu wisq id-drittijiet tas-sid li jinqeda bi hwejġu biex jiebu minnhom l-akbar utilità. Għalkemm is-sid għandu d-dmir li jnaqqas kemm jista' l-inkonvenjent lill-ġirien, dawn, min-naha tagħhom, bhala parti mid-dmir tal-buon vicinato, għandhom jittolleraw dawn l-immissjonijiet fl-interess ta' sfruttament ahjar tal-proprjetà sakemm dawn l-immissjonijiet ikunu fil-limitu ta' dak li hu raġonevolment tollerabbli. L-obbligazzjonijiet tal-buon vicinato għalhekk essenzjalment huma li, waqt li s-sid għandu l-envelnett innaqqas kemm jista' l-inkonvenjent li jobloq lill-ġirien l-użu tal-proprjetà tiegħu, il-ġirien għandhom id-dmir li jittolleraw dak ir-residwu ta' inkonvenjent inevitabbli sakemm dan ikun normalment tollerabbli fiċ-ċirkostanzi partikolari. Din il-qorti, f'sentenza mogħtija fl-14 ta' Ottubru 1896 fil-kawża fl-ismijiet **Bugeja et v. Washington et.** (App. 5 ta' Mejju 1897, Vol. XV n.258 p. 571), kienet f'isret hekk il-prinċipji u d-dmirijiet tal-buon vicinato: »... .. non altrimenti che conciliando il principio dell'inviolabilità della proprietà col riguardo dovuto alla libertà ed allo sviluppo dell'industria si può giungere alla retta soluzione della quistione involuta nel giudizio; poichè, come una sconfinata estensione del diritto di proprietà potrebbe ridurre in limiti angusti e paralizzzare la industria, così un mal inteso favore verso questa ultima avrebbe talora l'effetto di restringere indebitamente i diritti del proprietario; »... .. la legge riconosce nel proprietario il diritto di usare liberamente del suo fondo, e di farvi le modificazioni che credesse convenienti, quand'anche privasse il vicino di qualche vantaggio, purché non gli rechi una grave molestia. In suo enim alii hactenus facere licet quatenus nihil in alium immittat L. 8, § 5, D Si servitus vindicetur. ... .. »... .. quando la molestia prodotta dall'esercizio di uno stabilimento industriale non sia grave, non ecceda cioè quel limite di tolleranza che, dice il Consigliere Giorgi (Obbligazioni V, n° 424), costituisce la vera misura degli obblighi del buon vicinato, essa dev'essere sofferta dal vicino il quale non ha diritto di farla cessare o di chiedere un indennizzo a causa del pregiudizio cagionatogli; ma se l'incommodo recato non è facilmente tollerabile diventa ingiusto, e può il vicino esigere la cessazione; »... .. per riconoscere se la molestia prodotta dal rumore, dal tremolio o dal fumo sia grave o no si deve avere riguardo non solo alla sua natura, ma ancora alla posizione e destinazione dei luoghi, se questi, esempli gratia, siano situati in città od in campagna, se nel centro o nei confini della città, e se vi si esercitino di consueto industrie simili a quelle di cui si lagnano gli attori, e devesi tenere anche, fino ad un certo punto, conto della preoccupazione, cioè dell'antiorità del possesso (Demolombe e Giorgi loc. cit.).« Il-grati komplew jimxu fuq dawn il-prinċipji f'sentenzi li ngħataw wara. (Ara e.g. Vincenzo Meli v. Giuseppe Calleja, App. Civ. 5 ta' Frar 1908, Vol. XX-I-114; Calcedonio Ciantar v. Salvatore Ciantar, Kumm. 31 ta' Marzu 1938, Vol. XXX-III-365; Giacomo Muscat v. Giuseppe Falzon, App. Civ. 27 ta' Gunju 1952, Vol. XXXVI-I-233; Pio Bezzina v. Giacomo Galea, App. Civ. 27 ta' Gunju 1955, Vol. XXXIX-I-413; Pio Briffa et v. Joseph Aquilina nomine, App. Kumm. 15 ta' April 1966; Ronnie Scicluna v. Anthony Guillaumier nomine, Kumm. 19 ta' Ottubru 1970; John Testa v. Anthony Bruno et nomine, App. Kumm. 30 ta' Mejju 1988, Vol. LXXII-II). F'sentenza li ngħatat fis-27 ta' Gunju 1995 fil-kawża fl-ismijiet **Pio Bezzina v. Giacomo Galea** il-Qorti tal-Appell kompliet tgħid hekk: »Skond id-dottrina, għalkemm huwa paċifiku li l-proprjetarju għandu d-dritt assolut li jgawdi u li jiddisponi kif irid mill-baġa tiegħu, iżda dan id-dritt għandu jitqies limitat fis-sens li fl-eserċizzju tiegħu ma għandux jiġi preġudikat id-dritt ta' haddiehor. Għalhekk kulhadd jista' jagħmel li jrid bil-baġa tiegħu sakemm ma jilledix id-dritt atti kollha tal-bniedem, u li għandu jkun għalih il-gwida kostanti fl-ażżjonijiet tiegħu kollha, illi hadd ma jista' bil-fatt tiegħu jagħmel hsara lil haddiehor, u għalhekk kulhadd jista' jiddisponi liberament mill-

*baġa tiegħu sakemm b'dak il-fatt ma joffendix id-dritt ta' haddiehor, billi "ove comincia l'altrui offesa, ivi si arrestra il potere assoluto sulla propria cosa". (Cassazione, Napoli 9 marzxo 1894, Giurisprudenza Italiana, XLVI, I, I, 1036).«<sup>1</sup>*

Dwar it-tieni eċċezzjoni tal-konvenut fis-sens li l-atturi m'għandhom ebda interess ġuridiku jippromwuvu din il-kawża ġialadarba ma jeżisti ebda rapport kuntrattwali mal-atturi u l-proprjeta' tagħhom lanqas ma tgawdi xi tip ta' servitu' kontra dik tal-konvenut, jingħad biss li kif rajna fil-ġurisprudenza hawn iċċitata, kawża bħal din ma tiddependi minn ebda rapport kuntrattwali jew servitu', imma mill-obbligu li fit-tgawdija ta' hwejġu hadd ma għandu jippreġudika d-drittijiet ta' haddiehor.

Fil-mertu mbagħad, naraw illi fil-każ in ezami mhux kontestat li l-konvenut qiegħed irabbi l-annimali konsistenti fi żwiemel, nagħaġ, tigieġ u fniek F'razzett fejn dari missieru kien iżomm ħafna iżjed annimali. Dawn qegħdin jinzammu go f'xi erbat ikmamar mibnijin F' dik li xi darba kienet barriera li tmiss mal-proprjetajiet tal-atturi. Dawn qegħdin jilmentaw mill-inkonvenjent li dan ir-razzett daqshekk viċin ir-residenzi tagħhom, neċessarjament jikkawżalhom.<sup>2</sup> Dwar dan ipproduċew rappreżentant tas-Supritendent tas-Saħħa li minn spejżjonijiet li għamel fil-fondi rispettivi, F'zewġ okkazzjonijiet sab li kien hemm nuqqasijiet mill-aspett sanitarju konsistenti F'akkumulu ta' demel fil-barriera jew fil-kmamar taht l-annimali, u fi skular ta' ilma kontaminat ġewwa l-garage tal-atturi konjuġi Formosa wara li kienet għamlet ix-xita.<sup>3</sup> Għalkemm dan ir-razzett ilu jeżisti fil-barriera msemija għal bosta snin, anke minn żmien missier il-konvenut, u dan ikkonfermawh familjari tal-konvenut, kif ukoll xi xhieda prodotti minnu,<sup>4</sup> irriżulta mix-xhieda tar-rappreżentant tal-Awtorita' tal-Ippjanar, li l-konvenut m'għandu l-ebda permess biex iżomm razzett bl-annimali F'din il-barriera. Infatti kienet anke inħarġet ordni ta' infurzar kontra tiegħu, li minnha l-konvenut appella, imma sa issa għadu mhux magħruf x'inhu l-eżitu ta' dan l-appell.<sup>5</sup>

Il-konvenut jgħid li fil-mori tas-smieġ tal-kawża huwa naqqas in-numru ta' annimali li qiegħed iżomm fir-razzett in kwistjoni, u d-demel li jipproduċu dawn l-annimali qiegħed jitfgħu F'għalqa fl-inħawi tad-Dabrani, l bogħod mill-abitat. Ammetta pero' li dan isir biss fit-tliet xhur permessi mil-ligijiet sanitarji, u matul il-bqija tas-sena, id-demel jibqa' jingema' fil-kmamar fejn jinzammu dawn l-annimali. M'hemmx dubbju li anke l-presenza biss ta' dan id-demel għal daqshekk żmien matul is-sena, anke jekk dan ma jinfirix fil-bitha li hemm quddiem dawn il-kmamar, bħal ma kien isir qabel, qiegħed joħloq inkonvenjent ta' ċertu portata lir-residenti tal-inħawi. Dan ċertament ma jistax jitqies bħala inkonvenjent temporanju bħal meta wieħed ikun qiegħed jagħmel xi xogħolijiet ta'

<sup>1</sup> Ara sentenza fil-kawża fl-ismijiet: John Bajada et. vs Mario Camilleri et. tal-25.01.2013;

<sup>2</sup> Ara affidavit ta' Mark Formosa a fol. 47 u ritratti minnu esebiti a fol. 48 – 50;

<sup>3</sup> Ara deposizzjoni ta' Marvic Hili, a fol.18 – 28 u r-ritratti minnu esebiti a fol. 29 -31; dik a fol. 51 – 57, u dik a fol. 98 – 101.

<sup>4</sup> Ara affidavits tal-konvenut a fol. 63 - 65, ta' huħ Philip a fol. 66 - 67; ta' Mary Anne Mercieca a fol. 68, ta' Joseph Camilleri a fol. 72, u ta' Mary Xerri, a fol. 73;

<sup>5</sup> Ara deposizzjoni ta' Mark Cini a fol. 33 – 34 u dokti. minnu esebiti a fol. 35 – 40.

bini jew tiswija fil-fond tiegħu, jew inkella xi attivita' oħra ta' darba jew għal żmien qasir, imma jrid jiġi ssoportat kontinwament sakemm jibqgħu jitrabbew l-annimali f'dan ir-razzett. L-argument tal-konvenut li l-istess razzett ilu jeżisti fl-inħawi minn żmien twil u hadd qabel ma lmentat minn xi inkonvenjent li qed jikkawża ma jreġix, għax apparti l-fatt li dan ir-razzett huwa llegali u għalhekk il-konvenut qatt ma jista' jikseb drittijiet fuqu, dak li forsi kien jiġi ttollerat żmien ilu meta l-inħawi ma kienux għadhom daqshekk indawrin b'bini residenzjali, u huwa magħruf li kważi kull familja fir-raħal kienet iżomm xi ftit annimali fid-dar tagħha, ma jgħoddx għaż-żminijiet tal-lum, meta l-bniedem modern huwa ferm iżjed konxju mill-htieġa tal-indafa għas-saħħa, u l-irziezet qegħdin jitwarbu mill-abitat. Jirrizulta għalhekk illi t-talbiet tal-atturi dwar it-tneħħija ta' dan ir-razzett mill-inħawi huma ġustifikati u jimmeritaw li jintlaqgħu. Mhux l-istess pero' dwar it-talba biex jiġi dikjarat li bl-operat ta' dan ir-razzett il-konvenut ikkawża d-danni lill-atturi, għax dwar dan baqgħu qatt ma ngiebu ebda provi.

Għaldaqstant, tiddeċidi l-kawża billi, filwaqt illi tiċhad l-eċċezzjonijiet tal-konvenut:

1. Tilqa' l-ewwel talba u tiddikjara illi l-konvenut qiegħed jiġġestixxi u jopera razzett fil-fond bl-indirizz "Barriera", Triq Bullara, Xagħra, Għawdex, illegalment u abuzivament;
2. Tikkundanna lill-istess konvenut sabiex żmien tlett (3) xhur jiddeżisti milli jkompli jopera u jiġġestixxi dan ir-razzett, u tordnalu jneħħi kwalunkwe inkonvenjent li jirrizulta minn tali operat;
3. Tiċhad it-tielet talba minħabba nuqqas ta' provi.

L-ispejjeż, fiċ-ċirkostanzi għandhom jiġu ssoportati kwantu għal żewġ terzi (2/3) mill-konvenut, u terz (1/3) mill-atturi stess.

(ft) Paul Coppini  
Magistrat

(ft) Silvio Xerri  
D/Registratur

Vera Kopja

Għar-Registratur